

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీ అప్పెయ్యా దీక్షితర్ విరచితం

॥ శ్రీవరదరాజస్తవం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

## ॥ శ్రీవరదరాజస్తవం ॥

ఉద్ఘాట్య యోగకలయా హృదయాబ్జకోశం  
ధన్వైశ్చిరాదపి యథారుచి గృహ్యమాణః |  
యః ప్రస్ఫురత్యవిరతం పరిపూర్ణరూపః  
శ్రేయః స మే దిశతు శాశ్వతికం ముకుందః ॥ 1 ॥

జాతో న వేత్తి భగవన్న జనిష్యమాణః  
పారం పరం పరమపూరుష తే మహిమ్నః |  
తస్య స్తుతౌ తవ తరంగితసాహసిక్యః  
కిం మాదృశో బుధజనస్య భవేన్న హాస్యః ॥ 2 ॥

మన్యే నిజస్థలనదోషమవర్జనియం  
అన్యస్య మూర్ధ్ని వినివేశ్య బహిర్బుభూషుః |  
ఆవిశ్య దేవ రసనాని మహాకవీనాం  
దేవీ గిరామపి తవ స్తవమాతనోతి ॥ 3 ॥

నేతస్తథాఽపి తవ నిర్మమలోకసేవ్యాం  
మూర్తిం మదావలమహీధరరత్నభూషాం |  
వైకుంఠ! వర్ణయితుమస్మి ధృతాభిలాషః  
త్వన్నామరూపగుణచింతనలాభలోభాత్ ॥ 4 ॥

మన్యే సృజంత్యభినుతిం కవిపుంగవాస్తే  
తేభ్యో రమారమణ మాదృశ ఏవ ధన్యః |  
త్వద్వర్ణనే ధృతరసః కవితా తిమాంద్యాత్  
యస్తత్తదంగచిరచింతనభాగ్యమేతి ॥ 5 ॥

కాంచీ మహోర్ధమణికాంచనధామచిత్రా  
 విశ్వంభరాం విబుధనాథ విభూషయంతీ |  
 భాతా గజాద్రిశిఖరే తవ భక్తిచింతా-  
 రత్నేన రాజతితరాం శుభవిగ్రహేణ || 6 ||

అస్యాం భవంతమభితః స్థితదుగ్ధసింధౌ  
 మన్యే త్రయీమయమహోరవిమండలస్య |  
 పశ్యన్నధః కృతచతుర్ముఖవిష్టపాయాం  
 ధామత్రయేఽపి కుతుకం విజహోతి విద్వాన్ || 7 ||

అస్యామమేయగుణపుర్యపరాజితాయాం  
 అశ్వత్థవర్యజుషి దివ్యసరస్సమీపే |  
 మధ్యేహిరణ్మయగృహం మహిషీయుతం త్వాం  
 దృష్ట్వా జనో న పునరేతి భవాంతరార్తిం || 8 ||

సంప్రాప్య దుగ్ధతఠినీవిరజాం విశుద్ధాః  
 సంతో భవద్భజనదాం పదమాగతాస్తే |  
 త్వత్పాదతోయతులసీకుసుమేషు లగ్నం  
 గంధం రసం చ గరుడధ్వజ తే లభంతే || 9 ||

సౌ వర్ణసాలవలయాన్యమనువ్రవిశ్య  
 కోశానివ త్రిదశనాయక కోఽపి ధన్యః |  
 ఆనందవల్ల్యుదితదివ్యఫలానురూపం  
 రూపం త్వదీయమవలోకయతేఽభిరూపం || 10 ||

మాతంగశైలమణిశృంగమహోవిమాన-  
 సోపానపర్వచతురుత్తరవింశతిర్యా |  
 తామేవ తత్త్వవితతిం పురుషో విలంఘ్య  
 పశ్యన్నభవంతముపయాతి భవాబ్ధిపారం || 11 ||

నాపారి లబ్ధమరవిందభువాఽపి సాక్షాత్  
 యం పూర్వమీశ్వర వినా హయమేధపుణ్యం।  
 అన్వైరనాప్య స కథం తవ పుణ్యకోటిం  
 ప్రాప్యస్తద్దాకృతివిలోకనజః ప్రమోదః॥ 12 ॥

ప్రత్యజ్ముఖం తవ గజాచలరాజ రూపం  
 ప్రత్యజ్ముఖాశ్చిరతరం నయన్నైర్నిపీయ।  
 అస్థానమాప్తవచసామవితర్కణీయం  
 ఆశ్చర్యమేతదితి నిశ్చయమావహంతే॥ 13 ॥

యస్మింజహాత్యతిశయోక్తిరలంకృతిత్వం  
 న్యూనోపమాత్వముపమా సముపైతి సర్వా।  
 సూక్ష్మస్వభావకలనాపి చ న ప్రతర్క్యా  
 తద్వర్ణయామి భవతః కథమాభిరూప్యం॥ 14 ॥

లక్ష్మ్యః ప్రియోఽసి రతికేలికృతః పితాఽసి  
 విశ్వైకమోహనరసస్య చ దేవతాఽసి।  
 ఆవాసభూమిరసి సర్వగుణోత్తమానాం  
 వైకుంఠ! వర్ణయతు కస్తవ రూపరేఖాం॥ 15 ॥

సర్వోత్తరోఽసి సకలత్రిదశాశ్రయోఽసి  
 జ్యోతిశ్చటాఘటితచక్రపరిష్కృతోఽసి।  
 శృంగారశేవధిరసి ద్విపశైలమౌలే  
 కల్యాణరూప ఇతి కస్త్వయి చిత్రవాదః॥ 16 ॥

అంగాని తే నిఖిలలోకవిలోచనానాం  
 సంభావనీయగుణ సంసరణాని సత్యం।  
 యేష్యేకమాప్య న పురాధిగతం స్మరంతి  
 వాంఛంతి నాన్యదపి లబ్ధమదో విహాయ॥ 17 ॥

ఏకత్ర మన్మథమజీజనదిందిరాయాం  
 పూర్వం భవానితి బుధాః కిమపూర్వమాహుః |  
 అద్యాపి తం న జనయస్యరవిందనాభ  
 కాసు ప్రసన్నమధురస్మిత కామినీషు || 18 ||

నిక్షిప్య హృత్త్వయి పునర్లభతే న కోఽపి  
 నిర్యాత ఇత్యధిప న త్వయి చిత్రమేతత్ |  
 హృత్వా హఠాన్మృగదృశాం హృదయాని యస్త్యం  
 ఏవం నిలీయ కిల తిష్ఠసి శైలశృంగే || 19 ||

మోహం జగత్త్రయభువామపనేతుమేతత్  
 ఆదాయ రూపమఖిలేశ్వర దేహభాజుం |  
 నిస్సీమకాంతిరసనీరధినాఽమునైవ  
 మోహం వివర్ధయసి ముగ్ధవిలోచనానాం || 20 ||

ఉచ్ఛేదమేకవిషయాత్కథయంతి బోధాన్  
 మోహస్య యే ఖలు కథం న మృషావదాస్తే |  
 లావణ్యమీశ తవ యన్నయనైర్నిపీయ  
 తత్రైవ మోహమధికం దధతే తరుణ్యః || 21 ||

శుభ్రాంశువక్త్ర శుభగోచరలాభతోషాత్  
 సంప్రస్థితో మృగదృశాం నయనాంబుజౌఘః |  
 త్వద్భాస్సరిత్యథ నిపత్య బిభర్తి మోహం  
 ప్రాయః ఫలంతి విఫలంతి చ దైవచింతాః || 22 ||

యత్ప్రాణసమ్యమజుషాం యమినాం మనాంసి  
 మూర్తిం విశంతి తవ మాధవ కుంభకేన |  
 ప్రత్యంగమూర్చ్ఛదతివేలమహాప్రవాహ  
 లావణ్యసింధుతరణాయ తదిత్యవైమి || 23 ||

లావణ్యసాగరభువి ప్రణయం విశేషాత్  
 దుగ్ధాంబురాశిదుహితుస్తవ తర్కయామి ।  
 యత్తాం బిభర్షి వపుషా నిఖిలేన లక్ష్మీం  
 అన్యాం తు కేవలమధోక్షజ వక్షసైవ ॥ 24 ॥

సారస్వతం వదనపద్మభువం ప్రవాహం  
 త్రైస్రోతసం చ తవ పాదభువం నిరీక్ష్య ।  
 సర్వప్రతీకనికరాత్ప్రవహాంత్యజస్రం  
 ఈర్ష్యావతీశ యమునా కిము కాయకాంతిః ॥ 25 ॥

ఆపూరితత్రిభువనోదరమంశుజాలం  
 మన్యే మహేంద్రమణిబృందమనోహరం తే ।  
 త్వద్రాగదీపితహృదాం త్వరితం వధూనాం  
 ప్రాప్తే సరిత్సహచరం ప్రలయేఽభివృద్ధం ॥ 26 ॥

యుక్త్యాగమేన చ భవాన్ శశివర్ణ ఏవ  
 నిష్కృష్టసత్త్వగుణమాత్రవివర్తమూర్తిః ।  
 ధత్తే కృపాంబు భరతస్త్విషమైంద్రనీలీం  
 శుభ్రోఽపి సాంబురసితః ఖలు దృశ్యతేఽబ్ధః ॥ 27 ॥

సర్వాతిశాయినహజద్యుతిభూషితస్య  
 విశ్వైకనాయక విభూషణ ధారణం తే ।  
 ఆబద్ధసౌహృదమపారసుఖాంబురాశేః  
 వీక్షే తవైవ విషయాదికుతూహలేన ॥ 28 ॥

మధ్యే స్ఫురన్మకరతోరణమండలస్య  
 చామీకరాభరణభూషితసర్వగాత్రః ।  
 ఆదిత్యబింబగతమాప్రపదాత్సువర్ణం  
 భాసా భవాననుకరోతి భవంతమేవ ॥ 29 ॥

సేవారసాగతసురాద్యనుబింబదృశ్యం  
 భూషామణిప్రకరదర్శితసర్వవర్ణం |  
 త్వాం విశ్వరూపవపుషేవ జనం సమస్తం  
 పశ్యామి నాగగిరినాథ కృతార్థయంతం || 30 ||

శృంగీసువర్ణరుచిపింజరితైకభాగా-  
 న్యంగేషు దేవ తవ భూషణమౌక్తికాని |  
 ప్రత్యక్షయంతి భవతః ప్రతిరోమకూప-  
 విశ్రాంతసాంద్రజగదండసహస్రశోభాం || 31 ||

ఆబద్ధపక్తిమహితాని తవ త్రిధామన్  
 వీధ్రాణి హీరశకలాని విభూషణేషు |  
 సంమోహనాని సరసీరుహలోచనానాం  
 మంత్రాక్షరాణి కలయే మకరధ్వజస్య || 32 ||

ఆపాదమౌలివిధృతేషు విభాంతి దేవ  
 స్థూలేంద్రనీలమణయో మణిభూషణేషు |  
 రాగాదుపేత్య తవ సుందర తత్తదంగే  
 లగ్నాని లోకసుదృశామివ లోచనాని || 33 ||

త్వాం వీక్ష్య ముక్తిద జనాస్తరణిం సఖాయం  
 భిందు్యః కిలేతి తవ భూషణపద్మరాగాః |  
 శంకే చిరం జనదృశః స్వకరైః క్షిపంతి  
 తన్మాత్రతోఽపి తవ ముక్తిదతామబుద్ధ్వా || 34 ||

పాదాపుపేంద్ర సుకుమారతమావిమౌ తే  
 భూషాభరాదరుణిమానమివోద్వమంతౌ |  
 ఇత్థం కిమస్తి సుకుమారమితివ బోద్ధం  
 లోకత్రయేఽపి చ కరైః స్పృశతః పదార్థాన్ || 35 ||

మూర్తిం ప్రసాధయతి తే చరణాంశుపుంజః  
 తాం జైమినిః కథమధీశ నిరాకరోతు |  
 సర్వత్ర యోగముపపాదయతారుణిమ్నః  
 తేనారుణాధికరణే హి మునిః స భగ్నః || 36 ||

అంతస్తమాంసి యమినామపసారయంతీ  
 హృత్పంకజాన్యపి చ నాథ వికాసయంతీ |  
 భక్తప్రవేక భవవారినిధేస్తరణోఽః  
 త్వత్పాదయోర్జయతి కాపి మయాఖమాలా || 37 ||

ముష్ణన్ప్రభాతసమయేషు మురాంతకారిన్  
 అంఘ్రిద్వయశ్రియమహస్కరతస్కరస్తే |  
 యత్ప్రాప్యతే న కరభంగమముష్య బాల-  
 మిత్రత్వమేవ మిషతి ధ్రువమత్ర హేతుః || 38 ||

అంఘ్రిద్వయస్య తవ సంతతమంతరంగం  
 అంభోజవర్గమిహ యోజయతి శ్రియా యత్ |  
 ఉత్కోచదానమిదముష్ణకరస్య బాల్యాత్  
 తత్కాంతిరత్నచయచోరణతత్పరస్య || 39 ||

భానుర్నిశాసు భవదంఘ్రిమయాఖశోభా-  
 లోభాత్ప్రతాప్య కిరణోత్కరమాప్రభాతం |  
 తత్రోద్ధృతే హుతవహాత్క్షణలుప్తరాగే  
 తాపం భజత్యనుదీనం స హి మందతాతః || 40 ||

తౌల్యం వదంతు కవయస్తరుపల్లవానాం  
 ముగ్ధాస్త్యదీయచరణేన ముకుంద కిం తైః |  
 తాన్యేవ తత్తదధరోష్ఠమిషాత్తదానీం  
 కంపం భజంతి కథయంతి కిలాత్మనైచ్యం || 41 ||

పద్మోపమాత్పదయుగాత్తవ రత్నగర్భా  
 జాతేతి పద్మసదృశాకృతిమాహురేనాం।  
 కార్యం హి కారణగుణానతివర్తి లోకే  
 ప్రాయః పతంగపతివాహ విలోకయామః ॥ 42 ॥

కల్యాణశాలికమలాకరలాలనీయం  
 ఆసేవకశ్రుతిమనోహరనాదిహంసం।  
 ఆమోదమేదురమరున్నమితాలికాంతం  
 శంకే తవేశ్వర పదం శతపత్రమేవ ॥ 43 ॥

స్పర్శం యయోః సమధిగమ్య ఝటిత్యహల్యా  
 దేవీ చ భూరభవదుజ్జితసర్వపంకా।  
 తాభ్యాం ఘటేత సమతా భవతః పదాభ్యాం  
 ఆజన్మపంకవసతేః కథమంబుజస్య ॥ 44 ॥

మాతంగశైలమణిశేఖర తే పదాభ్యాం  
 మోహేన సామ్యమనుచింత్య కృతాపరాధం।  
 శంకే సరోజమనయోరుభయోరుపేత్య  
 రేఖాచ్ఛలేన సతతం విదధాతి నేవాం ॥ 45 ॥

లేఖాధినాథవనపల్లవధైర్యచోరే  
 రేఖామయం పదతలే కమలం యదేతత్।  
 తత్రైవ విశ్రమజుషోఽచ్యుత రాగలక్ష్మ్యాః  
 క్రీడానిశాంతకమలం తదితి ప్రతీమః ॥ 46 ॥

యస్యాః స్వమూర్త్యనుగుణాకృతిశక్తియుక్తః  
 పాదాంబుజద్వయమిషాత్కమతాధిరాజః।  
 మూలే వసత్యుచితమేవ నిగద్యతే సా  
 మూర్తిర్మహాపురుష తేఽఖిలలోకరూపా ॥ 47 ॥

కిం ద్వాదశాత్మని రవౌ భగవంధృతేర్ష్యః  
 చంద్రస్తతోఽత్యధికతామధిగంతుమేవ |  
 ఏతే తవేహ దశ భాంతి పదాంగులీషు  
 స్వాత్మాన ఇత్యజని చిత్తదృగర్ణవేభ్యః || 48 ||

భాసౌ పదం తవ రమాధిప భూషయంతి  
 సంసేవకాంశ్చ విబుధాన్పరితోషయంతి |  
 నాథ క్షిపంతి చ తమాంసి నఖేందవస్తే  
 సంశోషయంత్యపి తు భక్తభవాంబురాశిం || 49 ||

గంగాచ్ఛలేన తవ నిస్సృతమూర్ధ్వగాండ-  
 సంఘట్టనాత్పదనఖాగ్రమయూఖలేశం |  
 ఆలోక్య నూనమమరాః పతితం పయోధౌ  
 ఆమధ్య తం జగృహురీశ తదిందురూపం || 50 ||

పాదానమత్సరశిరోమణిపద్మరాగాన్  
 సద్యః స్ఫురత్సహజరుక్ప్రకరాన్కరాగ్రైః |  
 ముక్తామయాన్విదధతాం ప్రకటం మురారే  
 జైవాత్ప్రకత్వముచితం నను తే నఖానాం || 51 ||

యత్తే పదాంబురుహమంబురుహాసనేడ్యం  
 ధన్యాః ప్రపద్య సకృదీశ భవంతి ముక్తాః |  
 నిత్యం తదేవ భజతామతిముక్తలక్ష్మీః  
 యుక్తైవ దివ్యమణినూపురమౌక్తికానాం || 52 ||

నాథ త్వదంఘ్రినఖధావనతోయలగ్నాః  
 తత్కాంతిలేశకణికా జలధిం ప్రవిష్టాః |  
 తా ఏవ తస్య మథనేన ఘనీభవంతోఽ  
 నూనం సముద్రనవనీతపదం ప్రపన్నాః || 53 ||

సవ్యాపసవ్యశరమోక్షకృతీక్షుధన్వా  
 జంఘే తవ స్వశరధీ ఇతి సందిహానాః |  
 ఆలోకతేఽంఘ్రికటకోద్ధతరుచ్ఛలేన  
 న్యస్యాభితో నిజశరాననురూపభావం || 54 ||

జానుద్వయం తవ జగత్త్రయనాథ మన్యే  
 మారస్య కేలిమణిదర్పణతాముపేతం |  
 ఆలోకయన్యదవదాతమనోజ్ఞవృత్తం  
 రూపం నిజం కలయతే విపరీతమేషః || 55 ||

ఊరోః కిమన్యదయతాముపమానభావం  
 వామస్య దక్షిణమముష్య చ తం విహాయ |  
 రంభాదయః సదృశ ఇత్యుచితం కిమేతత్  
 యస్యోర్వశీ సుభగ సాపి విభూతిలేశః || 56 ||

నాథ త్వయా పరిహితం వరవర్ణినీనాం  
 రాగస్య యద్వసనమాస్పదతాం బిభర్తి |  
 సౌందర్యసారనిలయేన కఠీతఠేన  
 తస్యైష కిం ను మహిమా పరిశీలనస్య || 57 ||

సంప్రాప్య సారసనమధ్యతలోదయాద్రిం  
 మధ్యాంబరం మస్మణయన్నరుణైర్మయూఘైః |  
 సంవీక్ష్యతే సుకృతిభిర్మణిరేష పూషా  
 సంసారరాత్ర్యుపరతిం గతవద్భిరేవ || 58 ||

నాభేరభూత్తవ చతుర్భుజ నాంతరిక్షం  
 యన్నాభిరేవ యదునేతరియం తతోఽభూత్ |  
 నాభ్యా ఇతి శ్రుతివిపర్యయగే విభక్తి  
 తాం జైమినేరనుససార పశోశ్చ సూత్రం || 59 ||

ఆరోపమధ్యవసితం చ వినా తవాస్యాం  
 నాభౌ సరః పదముపైతు కథం న వృత్తిం |  
 సాక్షాదియం సరసిజస్య సముద్రశాయన్  
 ఉత్పత్తిభూరితి హి నాయక నాయమూహాః || 60 ||

కల్పాంతరేషు వితతిం కమలాసనానాం  
 భూయోఽపి కర్తుమివ భూరి రజో దధానం |  
 నాభిప్రదే సముదితం నలినం తపైతత్  
 భూయాత్సదైవ మమ భూతికరం మురారే || 61 ||

ఉల్లాసయత్యుదరబంధనిబద్ధదివ్య-  
 శోణాశ్మరశ్మికలికావలిరచ్యుతైషా |  
 ఆగామ్యనేకశతకల్పవిధాతృగర్భం  
 నాభ్యుద్గతాంబురుహకుడ్మలపంక్తిశోభాం || 62 ||

ఊర్ధ్వం విరించిభవనాత్తవ నాభిపద్మాత్  
 రోమావలీపదజుషస్తమసః పరస్తాత్ |  
 ముక్తౌఘమండితమురస్స్థలమున్మయాఖం  
 పశ్యామి దేవ పరమం పదమేవ సాక్షాత్ || 63 ||

సాలైరుదంశుచయరత్నలలంతికాఘ్నేః  
 స్ఫితోల్లసత్కుసుమయా వనమాలయా చ |  
 విభ్రాజతే విపులమేతదురస్వదీయం  
 అంతఃపురం జలధిరాజకుమారికాయాః || 64 ||

ప్రాలంబికాముపగతాస్తవ పద్మరాగాః  
 ప్రత్యగ్రఘర్మకరమండలనిర్విశేషాః |  
 పర్యంకగే వరద వక్షసి భాంతి లక్ష్మ్యాః  
 క్రీడోపబర్హతిలకా ఇవ పార్శ్వభాజః || 65 ||

అస్తు శ్రయీమయతనుస్తవ లంబనాశీ-  
 రత్నైస్తిరస్క్రియత ఏవ తథాపి భానుః |  
 సో డః సతాం బత నిశాంతముపాగతానాం  
 ఏవం తిరస్కృతికృదీశ్వర కః సువృత్తైః || 66 ||

నష్టేఽపి భస్మని వనే గిరిశేన దగ్ధం  
 స్త్రీణాం హృదీశ మదనం ప్రతిబోధయంతః |  
 భస్మోచ్ఛయే కృతకచప్రతిబోధనం తం  
 శుక్రం జయంతు న కథం తవ హారతారాః || 67 ||

ఉత్పేక్షయత్యధిభుజాంతరముల్లసంతీ  
 పార్శ్వద్వయే పరమపూరుష హారమాలా |  
 తత్ర త్యకాంతిసరితస్తరలైః ప్రణున్నాం  
 ఊర్ముత్కరైరుభయతః సితఫేనపంక్తిం || 68 ||

త్వాం సర్వభూతమయమాశ్రితసర్వవర్ణం  
 యద్వైజయంతు్యపగతాచ్యుత సర్వగంధం |  
 తేనైవ కిం త్రిభువనైకమహావదాన్య  
 సారూప్యమావహతి తే సకలాభినంద్యం || 69 ||

తారాభిరామపరిణాహలసత్సితాభ్రం  
 తాపింఛమేచకమురః శరదంతరిక్షం |  
 ప్రాప్యైవ దేవ తవ కౌస్తుభపూర్ణచంద్రః  
 పూర్ణాం బిభర్తి పురుషోత్తమ కాంతిరేఖాం || 70 ||

నాభీసరోజకిరణైర్మణిరాజభాభిః  
 ఆత్మప్రమాభిరపి సంవలితం విభాతి |  
 శ్రీవత్సవిగ్రహజుషః ప్రకృతేస్తవదీయం  
 వక్షః పరీతమివ సత్త్వరజస్తమోభిః || 71 ||

వక్షః స్థలం వరద నందనమాశ్రితస్తే  
 యేషాం విభాతి హరిచందన ఏష మధ్యే |  
 ఏతే చతుర్భుజ భుజాస్తవ తస్య శాఖాః  
 శంకే కరాబ్జదలకోమలితాగ్రభాగాః || 72 ||

జాత్యైవ యద్వరద పల్లవరాగ ఏష-  
 యల్లాల్యతే చ భవతా కటకే నివేశ్య |  
 మన్యే మణిస్తదుపగమ్య మదాంధభావం  
 సాక్షాదయం సవితురేవ కరోత్యవజ్ఞాం || 73 ||

ఐంద్రోపలప్రభమధో భుజదండనాలం  
 ఏకత్ర చక్రమపరత్ర చ శంఖహంసం |  
 దృష్ట్వా కథం న కలయేమహి కాంతిసింధోః  
 ఉత్ఫుల్లపద్మయుగమూర్ధ్వకరద్వయం తే || 74 ||

చంద్రార్కచారుతరశంఖరథాంగశోభా-  
 సంభావ్యరాత్రిదివసాత్మకపార్శ్వయుగ్మం |  
 నక్షత్రదృశ్యనవమౌక్తికహారిరూపం  
 మన్యే మహాపురుషరూపధరం భవంతం || 75 ||

సంవర్తజృంభితవికర్తనదుర్నిరీక్షం  
 పశ్యామి దక్షిణకరే తవ చక్రరాజం |  
 దైత్యైఃఘసింధుపతిమంథమహాచలస్య  
 బాహోః ప్రతాపఘనమిద్ధమివోద్గతం తే || 76 ||

ఆభాతి దేవ విధృతస్తవ సవ్యపాణౌ  
 అంతర్బహిశ్చ శుచిరచ్యుత పాంచజన్యః |  
 అంతేవసన్నివ గలస్య గురోర్గభీర-  
 ధ్వానక్రియోపనిషదధ్యయనార్థమేషః || 77 ||

కౌమోదకీ స్ఫురతి తే కరపల్లవాగ్రే  
 వైరించవాక్యవికృతేవ సరస్వతీ సా |  
 త్రిస్తో తనస్తవ పదాబ్జభువో విశేషం  
 ఆకాఙ్క్య పాణికమలాత్తవ నిస్సరంతీ || 78 ||

హస్తే విరాజతి తవాభయముద్రితేఽస్మిన్  
 అవ్యాజకోమలరుచిప్రకరాభిరామే |  
 వజ్రోర్మికాంశునికరః కమలాధిరాజ్య-  
 పట్టాభిషేకసలిలౌఘ ఇవావదాతః || 79 ||

నామైవ తే వరద వాంఛితదాతృభావం  
 వ్యాఖ్యాత్యతో న వహసే వరదానముద్రాం |  
 న హ్యిగమోదితరసః శ్రుతిసిద్ధమర్థం  
 లింగేన బోధ్యమురరీకురుతే విపశ్చిత్ || 80 ||

ఆభాతి మౌక్తికగుణగ్రథితైరనల్పైః  
 నీలోత్పలైర్వలయితస్తవ నాథ కంఠః |  
 సంవర్తమేఘవసతిం ధ్వననైస్తదంతః  
 నిశ్చిత్య తన్నికటగైరివ మేఘుడింభైః || 81 ||

యద్భ్రహ్మణశ్చ జనిభూః ప్రియమిందిరాయాః  
 సస్పర్థమోషధిపతౌ చ సకర్ణికం చ |  
 ఏతైర్గుణైర్గుణనిధే కతమస్త్వదీయం  
 వక్త్రం మనోజ్ఞమవగచ్ఛతు నారవిందం || 82 ||

వక్త్రేణ తే యదభిభూతమభూత్సరోజం  
 తన్నాభిభూతమితి శబ్దమవాప్య నూనం |  
 శబ్దచ్ఛలాదపనినీషు జనాపవాదం  
 నాభేరభూత్తవ రమాధిప విశ్రుతాయాః || 83 ||

ఉన్మీలయన్కుముదముజ్జ్వలయన్గిరీశం  
 ఉన్మూలయన్విషమవాహభవాభితాపం |  
 ఉద్దీపయన్వరవధూజనతానురాగం  
 ఉద్యోతతే వరద తే వదనామృతాంశుః || 84 ||

పక్షద్వయక్రశిమపోషవిభావ్యమాన  
 చాంద్రాయణవ్రతనిషేవణ ఏవ నిత్యం |  
 కుర్వన్ప్రదక్షిణముపేంద్ర సురాలయం తే  
 లిప్పుర్ముఖాబ్జరుచిమేష తపస్యతీందుః || 85 ||

నాథ త్వదీయమకలంకమిమం ముఖేందుం  
 ఆపీయ తృప్యతి సదా వసుధా యతస్తే |  
 తేనైవ కిం నవసుధారసగోచరోఽభూత్  
 ఇందుః కలంకమలినీకృతమధ్యభాగః || 86 ||

ఆశ్రిత్య నూనమమృతద్యుతయః పదం తే  
 దేహక్షయే విధృతదివ్యపదాభిముఖ్యాః |  
 లావణ్యపుణ్యనిచయం సుహృది త్వదాస్యే  
 విన్యస్య యాంతి మిహిరం ప్రతిమాసభిన్నాః || 87 ||

త్వద్వక్త్రసామ్యమయమంబుజకోశముద్రా-  
 భంగాత్తతత్సుషమమిత్రకరోపక్లప్త్యా |  
 లబ్ధాపి పర్వణి విధుః క్రమహీయమానః  
 శంసత్యనీత్యుపచితాం శ్రియమాశునాశాం || 88 ||

దృగ్భ్యాం ముకుంద మృగలోచనకోమలాభ్యాం  
 జాతాధికద్యుతి విలోక్య తవాననాబ్జం |  
 మన్యే స్వమండలమితోఽప్యధికం విధిత్సుః  
 తస్మిన్నిభర్తి మృగమేవ జడః సితాంశుః || 89 ||

మాలిన్యమబ్జశశిరోర్మధులిట్కలంకౌ  
 ధత్తో ముఖే తు తవ దృక్తిలకాత్మనాభాం ।  
 దోషావితః క్వచన మేలనతో గుణత్వం  
 వక్తుర్యథేశ వచసి భ్రమవిప్రలంభౌ ॥ 90 ॥

ఆమోదకాంతిభృదహర్నిశమేకరూపం  
 ఆసేవితం ద్విజగణైర్దివిషద్గణైశ్చ ।  
 అంకాధిరూఢసహజశ్రీ ముఖం త్వదీయం  
 శంకామహే వరద సంహతమబ్జయుగ్మం ॥ 91 ॥

బింబస్తవాయమధరః ప్రతిబింబనేన  
 యుక్తం సదా యువతిమానసదర్పణేషు ।  
 బింబాధరః కవిభిరీశ్వర వర్ణ్యనే త్వం  
 ఏతావతైవ న తు తుచ్ఛఫలోపమానాత్ ॥ 92 ॥

విద్యామయేషు తవ నిశ్వసితేష్వపూర్వం  
 విద్యావిశేషమివ శిక్షితుమంతరాత్మ౯ ।  
 వాణ్యాః సదా తవ ముఖాంబురుహే వసంత్యాః  
 కాయప్రభేవ లసతి స్మితచంద్రికా తే ॥ 93 ॥

తాపత్రయౌషధవరస్య తవ స్మితస్య  
 నిశ్వాసమందమరుతా నిబుసీకృతస్య ।  
 ఏతే కడంగరచయా ఇవ విప్రకీర్ణా  
 జైవాత్మకస్య కిరణా జగతి భ్రమంతి ॥ 94 ॥

సిద్ధౌషధం జయతి తేఽధరరత్నపాత్రే  
 తాపత్రయీ ర్ఘటితి ముంచతి యేన సిక్తం ।  
 మన్యే తుషారకిరణం గుణలేశయోగాత్  
 అస్యైవ వారిజవిలోచన కల్కపుంజం ॥ 95 ॥

ఆతన్వతామవయవేషు గతాగతాని  
 యుక్తా త్మనాం వరద యౌవతచక్షుషాం చ |  
 విశ్రాంతిభూర్విధుకర ప్రకరావదాతా  
 మందస్మితచ్ఛవిరియం తవ మాం పునాతు || 96 ||

నిశ్వాసమందమలయానిలకందలేన  
 నిర్వారిణా బహుతరేణ చ సౌరభేణ |  
 నాసాపుటౌ నలినలోచన తే మనోజ్ఞా  
 మన్యే సదైవ మధుమాధవయోర్నివాసౌ || 97 ||

సంచారశాలి తవ నిఃశ్వసితే సమస్త-  
 వేదేతిహాసవపుషి ద్విపశైలనాథ |  
 నాభీసరోరుహనవారుణమండలే చ  
 మన్యే మధువ్రతకులం మధువిద్యయోక్తం || 98 ||

దేహోద్వదంతి జననం మునయస్తిలానాం  
 దేవేంద్రవంద్యచరణాంబుజ తావకీనాత్ |  
 నారాయణైతదుచితం ప్రకటీకరోతి  
 నాసాభిధానమిహ దివ్యతిలప్రసూనం || 99 ||

నేత్రే తవ క్వ భగవన్ క్వ చ పుండరీకం  
 బ్రూతే తయోస్తదుపమానమథాపి వేదః |  
 సర్వాత్మనస్తవ సమాధికవస్త్వలాభాత్  
 ఆకాశవత్స్ ఖలు సర్వగతత్వమాహా || 100 ||

సామ్యభ్రమాదవినయేన సమున్నతస్య  
 సవ్యం తవాక్షి హరతి శ్రియమంబుజస్య |  
 తస్యాపి తాం సమధికాం తనుతే యదన్యత్  
 దాక్షిణ్యమేవ దనుజాహిత తత్ర మూలం || 101 ||

పద్మానురాగజుషి లోహితశుక్లకృష్ణాం  
 ఆసేదుషి ప్రకృతిమాదృతమీనరూపే |  
 శ్రుత్యంతభాసిని మదావలశైలనాథ  
 త్వల్లోచనే త్వయి చ భాతి న మే విశేషః || 102 ||

ముక్తః ప్రజాపతిరయం మమ దర్శనాది-  
 త్యన్యం విధాతుమనస్తవ ఫాలజాతా |  
 ఘర్మాంబుబిందుతతిరేవ కిరీటమూల-  
 ప్రత్యుప్తమౌక్తికతతిచ్ఛలతో విభాతి || 103 ||

రాజంత్యన్ర్షమణిసంఘమయే కిరీటే  
 రాజీవలోచన న నీలమణిప్రవేకాః |  
 ఆఘ్రూయ గంధమలినస్తవ కుంతలానాం  
 అంతః ప్రవేష్టుమనసః పరితో నిలీనాః || 104 ||

ఆపాదమాచికురభారమశేషమంగం  
 ఆనందబృందలసితం సుదృశామసీమం |  
 అంతర్మమ స్ఫురతు సంతతమంతరాత్మన్  
 అంభోజలోచన తవ శ్రితహస్తైశ్చైలం || 105 ||

|| ఇతి శ్రీవరదరాజస్తవం సంపూర్ణం ||